



РЕПУБЛИКА СЕВЕРНА МАКЕДОНИЈА
REPUBLIKA F Makedonija



09 - 142/20
08 - 08 - 2023

Врз основа на член 22 став 1 од Законот за спречување на корупцијата и судирот на интереси („Службен Весник на Република Македонија“ број 12/2019) и член 40 став 4 од Деловникот за работа на Државната комисија за спречување на корупцијата, постапувајќи по предмет оформлен врз основа на пријава од непознат подносител Државната комисија за спречување на корупцијата (ДКСК), на првото продолжение од 89-та седница одржана на ден 20.07.2023 година и 90-та седница одржана на ден 04.08.2023 година донесе единствена

Одлука

Постапката по предметот бр.09-9323/1 од 23.11.2022 година, оформлен врз основа на пријава од непознат подносител против службеното лице -----, ВД Директор на Општинско основно училиште -----, ----- **СЕ ЗАПИРА.**

До Основното јавно обвинителство ----- да се достави Иницијатива за поведување постапка за кривично гонење поради постоење на основи за сомневања за сторено кривично дело по член 353 став (1) „Злоупотреба на службената положба и овластување“ во врска со член 118 од Законот за основно образование, против -----, Градоначалник на Општина ----- и иницијатива за поведување постапка за кривично гонење на лицето кое било избрано/именувано за ВД директор во предметното основно училиште, за сторено кривично дело во врска со член 353-в став (1) од Кривичниот законик, „Несовесно работење во службата,,.

ДКСК утврди дека наводите од пријавата во врска со сторена повреда на член 44 став 4 од Законот за спречување на корупцијата и судирот на интереси, кои упатуваат на неспојливост на функциија се потврдуваат и по доставен прекршочен платен налог, лицето ----- ја уплати изречената глоба и поднесе оставка од функцијата ВД Директор.

Согласно член 24 став 1 од Законот за спречување на корупцијата и судирот на интереси, за констатираната повреда на одредбите ќе се извести Советот на Општина ----- како орган во кој службеното лице врши јавни овластувања.

Врз основа на проверка во евиденцијата на поднесени изјави и анкетни листови, ДКСК за----- формира предмет и води постапка и во Одделението за следење на имотна состојба и интереси.

Оваа одлука во деперсонализирана форма да се објави на веб страницата на ДКСК во рок од 5 (пет) дена од донесувањето.

Образложение

До Државната комисија за спречување на корупцијата доставена е пријава од непознат подносител заведена со број 09-9323/1 од 23.11.2022 година, со наводи дека во Општинско основно училиште ----- за вд директор е именувано лице кое истовремено е и советник во општина. Исто така, се наведува дека лицето не е од редот на вработените, без искуство и без соодветна стручна подготовка, заради што именувањето е направено во незаконска постапка. Пријави од непознати подносители со слични наводи се доставени и на ден 24.11.2022 година, како и на 28.06.2023 година, во која покрај горенаведеното, исто така се наведува дека лицето ----- нема поднесен

податоци за имотната состојба, ниту како член на Советот на Општина -----, ниту по неговиот избор за В.Д.Директор.

Согласно член 23 став 1 од Законот за спречување и судирот на интереси, заради утврдување на фактичката состојба и потврдување на наводите од пријавата, ДКСК до Државниот просветен инспекторат достави барање за спроведување на вонреден инспекциски надзор, кој постапувајќи по ова барање, на ден 16.12.2022 година изврши вонреден инспекциски надзор во ООУ „-----“ и до ДКСК достави Известување бр.09-111/3 од 16.12.2022 година со одговор во врска со констатираната фактичка состојба.

1. Според доставениот одговор, државниот просветен инспектор при извршениот вонреден инспекциски надзор констатирал дека лицето ----- е именуван за ВД Директор со Решение на Градоначалникот на Општина ----- бр.09-4612/1 од 11.11.2022 година.

На државниот просветен инспектор лицето ----- при инспекцискиот надзор му приложил Уверение за завршено образование издадено од Меѓународниот Универзитет во Струга под деловоден број 08-6/207 од 16.11.2022 година, за завршена студиска програма со 180 ЕКТС и стекнат назив дипломиран економист од областа на Маркетинг и финансиски менаџмент, а од разговорот со него констатирал дека истиот нема работено во воспитно-образовна институција и на инспекторот не му бил презентиран ваков документ.

Согласно член 109 став 3 од Законот за основното образование („Службен весник на РСМ“, бр.161/2019 и 229/2020)

(3), За директор на основно училиште може да се избере лице кое има најмалку високо образование и кое ги исполнува условите за наставник или стручен соработник во основно училиште и ако има најмалку пет години работно искуство во воспитно-образовната работа.....,

Исто така, државниот просветен инспектор констатирал дека ова лице не е од редот на вработените во училиштето.

Согласно член 118 од Законот за основното образование- Вршител на должноста на директор

(1) „Градоначалникот, односно министерот во рок од три дена од денот на разрешувањето на директорот, именува вршител на должноста на директор од редот на вработените во училиштето кој ги исполнува условите за директор.

(2) Градоначалникот, односно министерот во рок од пет дена од денот на именување на вршител на должноста на директор донесува одлука училишниот одбор да објави јавен оглас за избор на директор.

Оттука, државниот просветен инспектор констатирал дека именуваното лице не ги исполнува условите за вд директор коишто пропишани во член 118 став 1, а поблиску дефинирани во член 109 став 3 од Законот за основното образование.

Исто така, според одговорот на државниот просветен инспектор, лицето ----- не ги исполнува ниту пак условите за наставник пропишани во член 3 став 1 од Законот за наставниците и стручните соработници во основните и средните училишта („Службен весник на РСМ“, бр.161/2019), кој е еден од условите кои треба да ги исполнува директорот на училиштето, односно лицето ----- не исполнува ниту еден услов за да биде именуван за вд директор во училиштето бидејќи

- не е од редот на вработените
- не ги исполнува условите за директор пропишани во член 109 став 3 од Законот за основно образование,
- не ги исполнува ниту условите за наставник, како еден од условите кои треба да ги исполнува директорот на училиштето.

Врз основа на утврдената фактичка состојба, државниот просветен инспектор ја извести Државната комисија дека Градоначалникот на Општина ----- го именувал лицето ----- за вршител на должноста директор спротивно на Законот за основно образование и за утврдените неправилности го извештил ВД Директорот на училиштето, Градоначалникот на Општина -----, како и Министерот за образование и наука.

Врз основа на утврдената фактичка состојба од страна на државниот просветен инспекторат, како надлежен орган согласно законот, ДКСК ќе преземе дејствија и до Основното јавно обвинителство ----- ќе покрене иницијатива за поведување постапка за кривично гонење поради постоење на основи за сомневања за сторено кривично дело по член 353 став (1) „Злоупотреба на службената положба и овластување“ во врска со член 109 сдстав 3 и 118 став 1 од Законот за основното образование („Службен весник на РСМ“, бр.161/2019 и 229/2020) и член 3 став 1 од Законот за наставниците и стручните соработници во основните и средните училишта („Службен весник на РСМ“, бр.161/2019), против -----, Градоначалник на Општина ----- и иницијатива за поведување постапка за кривично гонење на лицето кое било избрано/именувано за ВД директор во предметното училиште, за сторено кривично дело во врска со член 353-в став (1) од Кривичниот законик „Несовесно работење во службата“.

2. Во текот на постапката ДКСК обезбеди документација и од Општина -----, од која констатира дека лицето -----, според резултатите од изборите одржани на 17.10.2021 година е избран за член на Советот на Општина ----- и неговиот мандат е верифициран на 08.11.2021 година, што се констатира од Уверение за избран советник бр.11-849/1 од 02.11.2021 година.

Согласно член 44 став (4) од Законот за спречување на корупцијата и судирот на интереси

„Избрано или именувано лице не може истовремено да врши функција на одговорно лице или член на орган на управување или надзорен орган во јавно претпријатие, јавна установа или друго правно лице кое располага со државен капитал.,,

Се констатира дека спротивно на законските одредби, ----- за време додека ја извршуval функцијата член на Совет на Општина -----, од страна на Градоначалникот е именуван за в.д. директор, со што се констатира дека ја прекршил забраната од член 44 став 4 од Законот за спречување на корупцијата и судирот на интереси, што е казниво по член 105 став 1 алинеја 1 од истиот закон.

За сторениот прекршок понудена е постапка за порамнување и издаден е прекршен платен налог, по што сторителот во законски определениот рок ја плати изречената глоба и до ДКСК достави уплатница како доказ.

Исто така, Државната комисија за спречување на корупцијата побара од ----- да ја отстрани констатираната состојба, за што до ДКСК доставен е доказ дека на ден 25.04.2023 година, поднел оставка до Градоначалникот. За наведеното ДКСК е известена и од Градоначалникот на Општина -----, кој исто така извести дека следува постапка за отворање јавен оглас за избор на Директор.

3. Во текот на постапката извршена е проверка во евиденцијата на поднесени изјави и анкетни листови, по што ДКСК со Службена белешка бр.09-142/15 од 10.04.2023 година, одлучи за ----- да формира предмет и во Одделението за следење на имотна состојба и интереси, каде за утврдената состојба се води одвоена постапка.

ДКСК по предметот бр.09-9323/1 од 23.11.2022 година оформен против службеното лице -----, одлучуваше на одржаната 89-та седница, прво продолжение, како и на одржаната 90-та седница кога ја прошири својата одлука во рамки на своите надлежности, а притоа одлучи по овој предмет да биде донесена една одлука со интегрален текст.

Со преземање на горенаведените дејствија и мерки од страна на ДКСК ќе се запре постапката по предметот со бр.09-9323/1 од 23.11.2022 година поради што нема елементи за натамошно надлежно постапување.

Имајќи го предвид погоре наведеното, Државната комисија за спречување на корупцијата одлучи како во диспозитивот на оваа одлука.


ДРЖАВНА КОМИСИЈА




ПРЕТСЕДАТЕЛ,

Бидјана Ивановска



По заклучок од седница на ДКСК:
Изготвил: Д.Д - советник 
Контролиран: К.З – раководител
Одобрил: С.П.Д- член на ДКСК



Адреса: ул. Пресвета Богородица број 3, 1000 Скопје - Република Северна Македонија

Adresa: rr. Presveta Bogorodica nr.3, 1000 Shkup - Republika e Maqedonisë së Veriut

email: contact@dksk.org.mk

тел/fax: +389 2 3248 930

<https://www.dksk.mk>